

## کشمیر کا مستقل حل؟

## حقیقی امکان یا ایک اور سراب

پروفیسر خورشید احمد

قادِ عظیم نے کشمیر کو پاکستان کی شہرگ کہا تھا اور بھارت نے پاکستان کو بے دست و پا کرنے کے لیے آزادی کے فوراً بعد اس شہرگ پر اپنی گرفت مضمبوط کرنے کے لیے سازش، دھوکے، فونج کشی، بعدہ دی غرض ہر حر بے اور ہتھکنڈے کا بے دریغ استعمال کیا اور بالآخر یا ستم جموں و کشمیر کے دو تھائی حصے پر ناجائز اور غاصبانہ قبضہ کرنے میں کامیاب ہو گیا۔

بھارت کے اس ناجائز قبضے کو نہ صرف پاکستان اور کشمیری عوام نے کبھی تسلیم نہیں کیا بلکہ اقوام متحده اور عالمی برادری نے بھی قانونی، سیاسی اور اخلاقی، ہر اعتبار سے ریاست کی حیثیت (status) کو متنازعہ قرار دیا اور جموں و کشمیر کے باشندوں کے اس حق کو تسلیم کیا کہ انھیں اپنے سیاسی مستقبل کا فیصلہ کرنے کا اختیار حاصل ہے جس کے عملی اظہار کا ان کو موقع ملنا چاہیے۔

برطانوی محقق الیستر لمب (Alastair Lamb) نے تو دو اور دو چار کی طرح یہ ثابت کر دیا ہے کہ قانونی طور پر بھارت سے ریاست جموں و کشمیر کا الحاق کبھی ہوا ہی نہیں تھا لیکن یہ بات بھی کچھ کم اہم نہیں ہے کہ جب بھارت اقوام متحده کی سلامتی کو نسل میں اپنا مقدمہ اس بنیاد پر لے کر گیا تھا کہ ریاست جموں و کشمیر اس کا حصہ ہے جس پر پاکستان اور اس کے قبائل نے دراندازی کی ہے تو سلامتی کو نسل نے ایک نہیں سات بار اس امر کا اظہار کیا کہ ریاست کے مستقبل کا فیصلہ اس

کے عوام استصواب رائے کے ذریعے کریں گے — اور یہی وجہ ہے کہ آج بھی مسئلہ کشمیر اقوام متحده کے ایجنسٹے پر موجود ہے اور اقوام متحده کے مبصرین لائے آف کنٹرول کے دونوں جانب ڈبوئی دے رہے ہیں۔ تقسیم ہند سے لے کر آج تک پاکستانی قوم کا متفقہ موقف یہی رہا ہے کہ کشمیر، تقسیم ہند کے نامکمل ایجنسٹے کا حصہ ہے۔ تحریک پاکستان کے نظر باتی، سیاسی اور جغرافیائی ہر پہلو کا تقاضا ہے کہ وہ پاکستان کا حصہ ہو اور اسی حقیقت کا اظہار جوں و کشمیر کے معتبر نمائندوں نے جولائی ۱۹۴۷ء میں الحاق پاکستان کی قراردادی شکل میں کر دیا تھا۔ جس کی باقاعدہ توپیٹن اقوام متحده کی نگرانی میں استصواب رائے کے ذریعے کی جانی تھی جسے بھارت نے آج تک نہیں ہونے دیا۔

### جہاد آزادی کی نازک صورت حال

جوں و کشمیر کے عوام اپنے اس حق کو استعمال کرنے کے لیے ۷۵ سال سے مسلسل جدوجہد کر رہے ہیں۔ اس جہادِ حریت میں پانچ لاکھ سے زیادہ کلمہ گو جام شہادت نوش کر چکے ہیں۔ ہزاروں عصمتیں لٹ گئی ہیں، بستیوں کی بستیاں تباہ ہو چکی ہیں، ہزاروں افراد اس وقت بھی جیلوں میں مجبوس ہیں۔ لیکن جوں و کشمیر سے مسلمانوں کی والہانہ وابستگی کے جذبے اور جدوجہد میں کوئی کمزوری نہیں آئی ہے، البتہ ۱۹۶۵ء کی جنگ کے بعد معاهدة تاشقہدا اور ۱۹۷۱ء کی جنگ کے بعد شملہ معاهدے کی شکل میں پاکستان نے اپنے اصولی موقف پر اصرار اور اقوام متحده کے چارٹر کی پاسداری کے عہد کے ساتھ مسئلے کو دو طرفہ مذاکرات کے ذریعے طے کرنے کی راہ قبول کرنے کی جو غلطی کی اس کافایتہ اٹھا کر بھارت نے مسئلے کو آج تک معلق رکھا ہوا ہے اور اپنی گرفت کو مضبوط کرنے اور مقبوضہ جوں و کشمیر کو سیاسی، معاشری، عسکری ہر اعتبار سے بھارت میں ختم (integrate) کرنے کی کوشش کر رہا ہے۔ اس کے لیے اس نے ایک طرف جبراً ظلم کے ہر ہتھکنڈے کا بے خابا استعمال کیا ہے تو دوسری طرف وہ پاکستان کو بار بار لامعنی مذاکرات کے جال میں پھسانے اور دنیا کی آنکھوں میں دھول جھوٹنے کی ”کامیاب سیاست“ کے کرتب دکھاتا رہا ہے۔

انھی حالات سے مجبور ہو کر جوں و کشمیر کے غیور اور آزادی پسند مسلمانوں نے بھارت کے استبدادی تسلط کے خلاف سیاسی جدوجہد کو ایک نیا رخ دیا اور جہاد کا راستہ اختیار کیا۔ یہی وجہ ہے کہ

۱۹۸۹ء سے پوری ریاست عملًا حالتِ جنگ (state of war) میں ہے اور بھارتی اقتدار کی عملداری فوج کی بندوقوں کے سامنے تک محدود ہو گئی ہے۔ لیکن یہ بھی ایک حقیقت ہے کہ بھارت کی سات لاکھ فوج کے جارحانہ اقدامات کے باوجود بھارت کی سامراجی حکومت اور اس کے شریک جرم مقامی کاٹ پتی حکمران اپنے اقتدار کو مستحکم نہیں کر سکے۔ آزاد بصرین کی نگاہ میں اس بارے میں آج بھی کوئی دورائے نہیں کہ جموں و کشمیر کے مسلمان بھارت کی حکمرانی اور تسلط پر کسی شکل میں بھی راضی نہیں اور وہ دہلی کی حکومت سے مکمل طور پر بے تعلق (alienated) ہیں۔ یہ جموں و کشمیر کی سب سے بڑی زمینی حقیقت (ground reality) ہے جسے نظر انداز کر کے بھارت اور پاکستان کے حکمرانوں کے درمیان کشمیر کے مستقبل کے بارے میں کسی معاملہ بندی (understanding) کا تصور ہمال سے بھی بڑی غلطی (Himalayan blunder) کے سوا کچھ نہیں ہو سکتا۔ بھارت کا مشہور صحافی اور سفارت کار کلڈ یپ نیر بھارت کی کشمیر پالیسی کا بڑا ہوشیار مؤید اور علم بردار ہے اور پاکستانی قیادت کو چک کے عواظ دیتا رہتا ہے لیکن وہ بھی بار بار یہ اعتراض کر چکا ہے کہ کشمیری عوام دہلی کی حکومت سے نفرت کرتے ہیں۔ بھارت کے مشہور اخبار اندھین ایکسپریس میں دفاع اور سلامتی کے امور کا ایک تجزیہ نگار اجائے شکلا (Ajai Shukla) اپنے ۵۵ء کو شائع ہونے والے مضمون میں اعتراف کرتا ہے:

کشمیری دل کی گہرائیوں سے آزادی چاہتے ہیں۔ یہ ایک ایسا خواب ہے جسے سیاسی عزم نے اور جن لوگوں نے اس کے لیے جانیں دی ہیں، ان سے وفاداری کے احساسات نے پروش کیا ہے۔

پاکستان کے جولبرل اور روشن خیال صحافی چند ماہ قبل کشمیر کے دورے پر گئے تھے وہ سب اس بات پر متفق تھے کہ کشمیر کے عوام بھارت کے ساتھ رہنے کو کسی صورت تیار نہیں خواہ پاکستان سے الحاق کے بارے میں اختلاف ہی کیوں نہ ہوا اور ان میں ایک تعداد پاکستان سے اس کی پالیسیوں کے انتشار اور زوالیدہ فکری کی بنیاد پر مایوس ہو۔ ایک اور بُرل صحافی خالد حسن (ڈیلی ٹائمز کے واشنگٹن کے نمائندے) ابھی کشمیر ہو کر آئے ہیں اور وہ فرائی ٹی ٹائمز (شمارہ ۶۲ء سے ۲۰۰۵ء) میں لکھتے ہیں کہ:

بھارت سے علیحدگی کا احساس مکمل ہے۔ کوئی بھی کشمیری اپنے آپ کو بھارتی نہیں سمجھتا۔ جب میں کشمیری کہتا ہوں تو میری مراد وادی کے مسلمان ہوتے ہیں۔ نہ وہ پاکستان کے ساتھ شامل ہونا چاہتے ہیں جیسا کہ بھی پہلے چاہتے تھے۔ پاکستان نے کشمیریوں کی قیمت پر جو پالیسیاں اختیار کیں، اس سے لوگ دل برداشتہ ہیں۔ جس سے بھی بات کرو ایک ہی جواب ملتا ہے: آزادی۔ آج کے کشمیر کی حقیقت شہدا کے وہ قبرستان ہیں جہاں تقریباً تمام قبریں ان نوجوانوں کی ہیں جن کی فصل جوانی کی پہلی بہار ہی میں کاٹ دی گئی۔ (دی فرائی ٹائمز ۲۰۰۵ء ۲-۱۲ مئی)

جزل پروفیز مشرف نے اپنی دلی کی ملاقاتوں کے بعد جن توقعات کا اظہار کیا ہے اور پھر سفما (South Asian Free Media Association) کے زیر اہتمام جنوبی ایشیا کی پارلیمانی کانفرنس کے آخری اجلاس سے خطاب کرتے ہوئے جس ”منہری لمحے“ کی بات کی ہے اس کا زمینی حقوق سے دور کا بھی تعلق نہیں۔ یہی وجہ ہے کہ اس وقت ملت اسلامیہ پاکستان اور اس کی حقیقی قیادت کے لیے سب سے بڑی ضرورت حالات کے بے لاگ جائزے اور صحیح حکمت عملی مرتب کرنے اور اس پر ڈٹ جانے کی ہے۔ موجودہ حکومت اپنی خوش فہمیوں کے خمار میں ایک ایسے راستے پر چل پڑی ہے جو ملک کے لیے تباہی کا راستہ ہے۔ اس کے نتیجے میں ہم خدا نخواستہ ہمیشہ کے لیے اپنی شرگ سے محروم ہو سکتے ہیں۔ اس وقت کشمیر پالیسی پر مسلسل قلابازیوں پر ہمیں جزل صاحب کے غیر ذمہ دارانہ بیانات جموں و کشمیر کی تحریک آزادی کے لیے سب سے بڑا خطرہ بن گئے ہیں۔ وہ سمجھتے ہیں کہ اس طرح وہ بھارت سے کچھ حاصل کر سکیں گے۔ یہ ایک تاریخی مغالطہ ہے۔ دراصل پاکستان کے اصولی موقف کی قربانی اور کشمیر کی تحریک مزاحمت کی پیٹھ میں چھرا گھونپ کر یہ حکمران کشمیری عوام کی قربانیوں سے بے وفا ہی کے مرتكب نہیں ہو رہے بلکہ اپنے سوا کروڑ بھائیوں اور بہنوں کو دھکے دے کر بھارت کے تسلط اور امریکا کی گرفت میں دینے میں معاونت کر رہے ہیں اور اس سے بھی بڑھ کر پاکستان کی نظر یا تی اساس پر ضرب کاری لگانے اور پاکستان کے اسٹرے ٹیک مفادوں کو قربان کرنے کے مرتكب ہو رہے ہیں۔ آج پاکستان کا نظر یا تی شخص، اس کی قومی سلامتی اور اس کے وسیع علاقوں کے لیے مناسب مقدار میں پانی کی فراہمی کے امکانات

سب داؤ پر لگ چکے ہیں۔

ضروری ہے کہ مسئلے کے تمام ضروری پہلوؤں پر کھل کر بات کی جائے اور قوم کو بیدار کیا جائے کہ اس کے ساتھ کیا ظلم ہو رہا ہے۔ اس وقت ملک کو ایک خطرناک راستے پر لے جانے کی کوشش ہو رہی ہے، اگر خدا نخواستہ یہ کامیاب ہو جاتی ہے تو دراصل یہ اقبال اور قائد اعظم کی قیادت میں برپا کی جانے والی تحریک پاکستان کی نفعی اور اس جدوجہد کے نتیجے میں قائم ہونے والے پاکستان کو ایک انقلابِ معکوس (counter revolution) کے ذریعے دوبارہ جنوب ایشیا میں خصم کرنے پر فتنہ ہو سکتی ہے۔ نئے نقشہ جنگ کو سمجھنے کے لیے کشمیر پالیسی کی تبدیلی، پاک بھارت دوستی کے نئے آہنگ اور جنوبی ایشیا کی نئی شیرازہ بندی کا صحیح ادراک ضروری ہے۔ یہ بات بھی سمجھنے کی ہے کہ یہ ایک نیاسیاسی، معاشی اور نظریاتی منصوبہ ہے جس میں اس علاقے کے بارے میں امریکا کی نقشہ بندی، اس میں بھارت کا کردار اور اس منصوبے کو روپہ عمل لانے میں کشمیر کی جدوجہد آزادی کی تحلیل (liquidation)، علاقے کی اسلامی قوتوں کی کمرشکنی اور پاکستان کے اسلامی شخص کو ختم کرنا شامل ہے تاکہ ایک ”سیکولر پاکستان“ کا فروع ہو جو ”سیکولر امڈیا“ کے ساتھ مل کر جنوب ایشیا کا ایک پیادہ بن جائے اور بالآخر امریکا اور بھارت کی اسٹریٹجیک پارٹنر شپ (strategic partnership) کا ایک دم پھل بن کر رہ سکے۔ جز اپر دویزہ مشرف امریکا کے جس کھیل کا ایک کردار بن گئے ہیں اس میں بات کشمیر سے چل کر بھارت دوستی اور جنوبی ایشیا کے نئے وزن تک پہنچتی ہے جو سب اس سلسلے کی کڑیاں ہیں۔ آج کشمیر پالیسی کی تبدیلی کا تعلق کشمیر سے تو ہے ہی، مگر یہ کشمیر پر ختم نہیں ہو جاتی، بلکہ کشمیر کی تحریک آزادی کو قربانی کا بکر بنا کر پاکستان کے اس تصور اور کردار کو ختم کرنا بھی اس کا ہدف ہے جو اقبال اور قائد اعظم کی قیادت میں مدت اسلامیہ پاک و ہند کے مسلمانوں کا تصور تھا اور پاکستان کا قیام جس منزل مقصود کی طرف پہلا قدم تھا۔ اس لیے کشمیر پالیسی کی تبدیلیوں اور اس کے مضرات پر بات کرنے سے پہلے ہم چاہتے ہیں کہ بھارت اور خود امریکا کا اصل ہدف سامنے رہے تاکہ جز اسٹاپ کی کشمیر پالیسی کے خطرناک رخ کا صحیح صحیح ادراک ہو سکے۔

### بھارتی حکمت عملی اور صدر مشرف

کلدیپ نیر نے دہلی مذکورات اور پاکستان کی کشمیر پالیسی کی تبدیلی پر کھل کر جو کچھ لکھا ہے اسے قوم کے سامنے لانا بہت ضروری ہے۔ ڈان کے ۱۶ اپریل اور ۲۶ اپریل ۲۰۰۵ء کے شماروں میں کشمیر کے مسئلے پر موصوف کے دو مضامین بڑی اہمیت کے حامل ہیں اور یہن الاقوامی بساط پر کھیلے جانے والے کھیل کے خدوخال کو سمجھنے میں کلیدی حیثیت رکھتے ہیں۔ ۱۶ اپریل کو No Halfway Stop for Musharaf کے عنوان سے چودھری شجاعت حسین کے جامع مسجد دہلی کے خطاب کے پس منظر میں، پاک بھارت دوستی کے اصل اہداف کو نمایاں کرتے ہوئے، موصوف کا ارشاد ہے کہ پاکستان کا اصل تصور، جو ان کی نگاہ میں قائد اعظم کا تصور تھا۔۔۔ اسلامی نظام نہیں سیکولر زم تھا۔۔۔

He wanted it to be a secular polity not mixing religion with politics. He died an unhappy man because during his lifetime he saw the country being mutilated and deformed in the name of Islam.

وہ چاہتے تھے کہ یہ ایک سیکولر معاشرہ ہو جس میں مذہب کو سیاست سے نہ ملا�ا جائے۔ وہ اپنی موت کے وقت ایک ناخوش انسان تھے اس لیے کہ انھوں نے اپنی زندگی میں اپنے ملک کو اسلام کے نام پر مُسخ اور بدہیت ہوتے دیکھا۔  
شکر ہے کہ کلدیپ نیر صاحب اعتراض کرتے ہیں کہ اسلام کے اس "تخریبی عمل" کا اظہار قائد اعظم کی زندگی ہی میں ہو گیا تھا اور نہ ہمارا البرل طبقہ تو سارا الزام جزل خیاء الحق کے دور کو دیتا ہے۔

پھر ارشاد ہوتا ہے:

پاکستان میں کیوں ایسا جمہوری نظام قائم نہیں ہو سکتا جیسا کہ بھارت میں ہے۔  
پھر کھل کر ارشاد ہوتا ہے کہ:

ان کو جان لینا چاہیے کہ وادی صرف اس لیے پاکستان کو نہیں مل سکتی کہ یہ مسلم اکثریت علاقہ ہے۔ دو قومی نظریہ اب صرف تاریخ ہے۔ جناح، مذہب کو سیاست سے الگ کرنا

چاہتے تھے۔ صدر مشرف وادی میں جناح کی منطق کا اطلاق نہ کر کے آدھے رستے میں رک گئے۔ درحقیقت اسلام آباد نے کشمیر پوں کی مقامی جدوجہد کو اخلاقی و سفارتی حمایت کے نام پر اسلامی قرار دے کر، اس کو بہت نقسان پہنچایا۔ موصوف اس کے بعد اس بھارتی ضد کا اعادہ کرتے ہیں کہ کشمیر کو پاک بھارت دوستی کے مذاکرات میں اولیت کا مقام نہیں دیا جاسکتا۔

میں اب تک نہیں سمجھ سکا ہوں کہ بھارت اور پاکستان کے تعلقات کشمیر کا رینگال کیوں ہوں؟ اگر کشمیر سے ان کا تعلق توڑ دیا جائے تو حل تک پہنچنا آسان ہو گا۔ جب ا سابق پاکستانی سفارت کاروں نے بھارت کا دورہ کیا اور بھارتی سفارت کاروں کے سامنے کشمیر کی مرکزیت پر اصرار کیا تو کلد یپ نیر صاحب اس پر برافروختہ ہوئے اور فتویٰ دے دیا کہ:

پاکستان کے سابق سفراء نے مجھے کبھی متاثر نہیں کیا کیونکہ انھیں کشمیر کا خط طھا۔ وہ کہتے ہیں تھے کہ سارے مسائل کا حل صرف کشمیر کے مسئلے کے حل پر مبنی ہے۔ حقیقت یہ ہے کہ یہ سفارت کار پاکستان کے اصولی موقف کی موثر ترجمانی کر رہے تھے مگر کلد یپ نیر صاحب بھارت کے موقف پر انھیں لانا چاہتے تھے اور سرحدوں کو بغیر موثر بنانے کو مسئلے کا حل قرار دے رہے تھے۔ ارشاد ہوتا ہے:

اصل حل یہ ہے کہ سرحدوں کو زرم ہونا چاہیے تاکہ انھیں پار کرنا ایسا ہو جائے جیسے ایک گلی سے دوسرا گلی میں جانا۔ ”شجاعتوں“ اور ”مشابدوں“ کو اس مقصد کے لیے کام کرنا چاہیے نہ کہ اس طرف یا اس طرف مسلمانوں کے علاقوں کے نقشے بنانا۔

وہی میں مشرف موبہن سلگھ مذاکرات کے بعد جو ”روشنی“ ان کو نظر آئی ہے اور جو پسپائی پاکستان کے موقف میں رونما ہوئی ہے، اس کا ادراک بھی کلد یپ نیر ہی کے الفاظ میں ضروری ہے جسے وہ عالم انبساط میں بالآخر ہری جھنڈی (Green Light Finally) کے عنوان سے ۱۶ اپریل کی اشاعت میں پیش کرتے ہیں۔ وہ اپنے احساسات کا اظہار جس زبان میں کرتے ہیں اس میں ان کی خوشی ہی پھوٹی نہیں پڑتی بلکہ پاکستان کی بے بسی اور بے حصی دونوں کی تصویر بھی

دیکھی جاسکتی ہے۔

صدر مشرف کے دہلی کے دورے کے کئی دن گزرنے کے بعد بھی بہاں یہ بحث گرم ہے کہ کیا وہ تبدیل ہو گئے ہیں؟ اور ہو گئے ہیں تو کیوں۔

میں نے سابق وزیر اعظم اندر گجرال سے پوچھا کہ کیا مشرف بدل گیا ہے؟ گجرال نے جواب دیا: اس کے پاس کیا راستے ہیں؟ اس کے ملک کو ان گنت مسائل کا سامنا ہے۔ اسے دکھر رہا ہے کہ بھارت بڑے سے بڑا ہوتا جا رہا ہے۔ اس کے امریکی دوستوں نے اسے بتا دیا ہے کہ کشتی کو نہ ڈبوئے۔ (وزیر خارجہ نور سنگھ نے، مشرف کی دہلی میں آمد سے دو روز قبل اپنے واشنگٹن کے دورے میں اس بات کو مجسم کر لیا تھا)۔

بھارتی ایئر ہیروں سے ملاقات میں مشرف نے پہلے توہنے ہوئے کہا کہ وہ ایک نئے دل کے ساتھ آئے ہیں (مطلوب تھا کہ آگرہ کی ناکام سربراہی کا انفرنس کے بعد)۔ پھر انہوں نے سنجیدہ لمحے میں کہا کہ امریکا میں نائیں الیون کے حملوں نے انھیں تبدیل کر دیا ہے۔ ظاہر تھا کہ امریکا نے اسے واضح الفاظ میں (in no uncertain terms) بتا دیا تھا کہ واشنگٹن سرحد پار دہشت گردی کو سنجیدگی سے لے گا (take serious note)۔

مشرف نے من موہن سنگھ کو جو یقین دہانی کروائی تھی، اسے دہرا یا کہ دہشت گروں کو امن کے عمل کو ناکام کرنے کی اجازت نہیں دی جائے گی۔ انہوں نے کہا کہ وہ جنگجوؤں کو پاکستان کا کوئی علاقہ استعمال کرنے کی اجازت نہیں دیں گے۔ (کہا جاتا ہے کہ اسلام آباد نے اس بارے میں دہلی کو تحریر بھی دی ہے)

اس امریکی کافی شہادت ہے کہ دہلی کے بارے میں اسلام آباد کی پالیسی تبدیل ہو گئی ہے۔ کشمیر اعتماد سازی کے اقدامات میں سے ایک قدم ہو گیا ہے نہ کہ مرکزی مسئلہ (core issue)، یا ایجاد کی پہلی شق۔ پاکستان نے بھارت کی اس یقین دہانی کو بھی تسلیم کر لیا ہے کہ وہ کسی مرحلے پر کشمیر پوں کو بھی یقیناً آخری فیصلے سے قبل، مذاکرات میں شریک کرے گا۔

مشرف یقین رکھتا ہے کہ اگر سحد میں اور لائن آف کنٹرول تبدیل نہیں کی جاسکتیں تو سرحدوں کو نرم اور غیر متعلق بنانا (جیسا کہ وہ اسے کہتے ہیں) بہتر ہے۔  
 کلدیپ نیر کی تحریر ہزار تقریروں اور بیانات پر بھاری ہے اور بھارت اور پاکستان دونوں کی کشمیر پالیسی کے بارے میں تازہ ترین صورت حال کی عکاس ہے۔  
 اقبال نے شاید کسی ایسی ہی صورت حال کے بارے میں کہا ہو گا کہ  
 دیکھ مسجد میں شکستِ رشیۃ تسبیح شیخ  
 بت کدے میں بہمن کی پختہ زناری بھی دیکھ

### ‘مشرف ہمارا بہترین ساتھی’

جزل پرویز مشرف کی کشمیر پالیسی کی حالیہ تبدیلی، پاک بھارت دوستی اور بھارت کی ثقافتی یلغار اور سیکولر نظام کے فروع کی باقوں میں کلدیپ نیر تھا نہیں، ہر طرف سے یہی آواز اٹھ رہی ہے۔  
 میں اس زمانے میں غالباً بھارت کی تاریخ میں پہلی بار، قائدِ عظم کی دریافتِ نو (rediscovery) کا ایک شرائینی سلسلہ شروع ہو گیا ہے۔ قائدِ عظم پر ایک بھارتی دانش ورپوزیسٹر آسیانیدا (Asiananda) کی ایک کتاب Jinnah - A Corrective Reading of Indian History شائع ہوئی ہے۔ اس کی تقریب رومنائی اپریل ۲۰۰۵ء کے وسط میں جزل پرویز مشرف کی دلی یاترا سے دو دن پہلے بھارت کے وزیرِ دفاع پر نائب مکری اور وزیر پڑھو لیم مانی شکر آر گر کی موجودگی اور سرپرستی میں منعقد ہوئی تھی۔ کتاب کا مرکزی خیال ہے کہ محمدی جناح اسی درجے کے ایک "great secular" لیڈر تھے جیسے پنڈت نہرو (دی ہندو، ۱۵ اپریل ۲۰۰۵)

بھارت کے ایک اور دانش ور رفیق دوسانی کی تازہ ترین کتاب Prospects for Peace in South Asia (South Asia کے دانش ورتوں کی مشترک سوچ کا حصہ) ہے اور یہ صرف انھی کی نہیں، بلکہ بھارت اور امریکا کے دانش ورتوں کی مشترک سوچ کا حصہ ہے۔ دوسانی خود بھی امریکا کی مشہور اسٹینفورڈ یونیورسٹی سے وابستہ ہیں اور اس کتاب میں ان کے علاوہ امریکا کے کلیدی ادارے ووڈرو وسٹ سنٹر کے ڈائرکٹر رابرٹ ہتاواے اور ایک دوسرے پالیسی ساز ادارے اسٹمسن سنٹر کے

پروفیسر مائیکل کرپین سب کا تجویہ شامل ہے۔ ان کی نگاہ میں مسئلہ کشمیر کی وجہ سے حب ذیل رمحانات پروان چڑھے ہیں۔ علاقے میں مذہب کے کردار کا فروغ (اسے وہ مذہبی انتہا پسندی کہتے ہیں) ○ بھارت اور پاکستان کے نیوکلئر طاقت بننے کا عزم داعیہ اور سانحہ ○ پاکستان کی آرمی کا سیاست میں کوچانا ○ قومی شناخت کی مرکزیت۔

اس کتاب میں بھارت کے علمی عزائم اور اس کے لیے پاکستان سے کسی نہ کسی شکل میں معاملات طے کرنے کی ضرورت اور دوسری طرف پاکستان کی اس مجبوری کو بھی نمایاں کیا گیا ہے کہ بھارت کی بڑھتی ہوئی فوجی، سیاسی اور معاشری قوت کی وجہ سے بہر حال پاکستان کو بھی کہیں نہ کہیں سمجھوتا کرنا ہے اور ان کی نگاہ میں اس کے لیے سب سے مناسب وقت یہی ہے۔ لیکن اس کتاب کا بھی ٹیپ کا بندی ہی ہے کہ جزل مشرف اس کام کو انجام دینے کے لیے بہترین شخص ہیں اور یہ اس لیے کہ وہ اور جزل چہاگی کرامت دونوں ایک "سیکولر پاکستان" کے علم بردار ہیں۔

ہماری نگاہ میں اس منظر نامے کی سب سے موثر ترجمانی بھارت کے ایک اور دانش و روسبا چندرن نے بڑی ہوشیاری کے ساتھ مگر نہایت کھلے انداز میں کی ہے۔ موصوف بھی اس وقت امریکا کے علمی اور پالیسی ساز حقوقی ہی میں سرگرم ہیں اور دہلی کے Institute of Peace and Conflict سے وابستہ ہیں۔ ان کے ارشادات بڑے گھرے غور و فکر کے مقاضی ہیں اور کشمیر کے بارے میں امریکا اور بھارت کی حکمت عملی کو سمجھنے میں کلیدی حیثیت رکھتے ہیں۔ واشنگٹن میں ان کا ارشاد ہے کہ اس وقت بھارت کے اصل اہداف یہ ہیں:

((ا) امن کی بات چیت کے عمل کو بہر صورت برقرار رکھا جائے۔

(ب) کشمیر کے بارے میں یہ سمجھوتا کہ سرحد پار دہشت گردی حد سے نیچ رہے، خواہ مکمل طور پر ختم نہ بھی ہو۔

(ج) مستحکم اور سیکولر پاکستان۔

موصوف کا نئے کی بات یوں کہتے ہیں:

اگر جزل مشرف ان تین عنوانات سے بھارت کے مطالبے کو پورا کر سکیں، تو ان سے معاملہ کرنا بھارت کے مفاد میں ہوگا۔ بھارت کو جو مسئلہ طے کرنا ہے، وہ یہ ہے کہ

پاکستان کی موجودہ سیاسی اور فوجی صورت حال میں کیا وہ بہترین رفیق کا رہیں۔

اور ان کا مشورہ بھی ہے کہ:

ہو سکتا ہے کہ جزل مشرف صحیح آدمی نہ ہوں، لیکن وہ پاکستان میں بھارت کے بہترین سماجی ہیں۔ وہ قابل اعتماد ہوں یا نہ ہوں، نتائج صرف وہی دے سکتے ہیں۔

پروفیسر سوبا چندرن ان وجہ کی طرف بھی واضح اشارہ کر دیتا ہے جن کی وجہ سے وہ بھارت کے منصوبے کے لیے جزل پرویز مشرف کو بہترین سماجی سمجھتا ہے۔

بھارت نے آج تک کسی تبادل (option) کی بات نہیں کی۔ وہ الٹو اگنگ اور ناقابل

تغیر سرحد کی بات کرتا ہے گرے جزل صاحب کا ذہن کیا ہے:

حقیقت یہ ہے کہ انہوں نے اتنے حل پیش کیے ہیں، کہ اب اس میں کوئی شک نہیں وہ

کسی نہ کسی سمجھوتے پر آمادہ ہو جائیں گے۔

مطلوب یہ ہے کہ وہ اپنے موقف سے اتنا ہٹ گئے ہیں کہ مزید سمجھوتوں کی انجمنی سے موقع

ہے۔ نیز جو بھارت کا اصل مقصد اور فوری بدف ہے، یعنی کشمیر میں تحریک مراجحت ختم ہو جائے، یا

کمزور ہو جائے اور منقسم رہے وہ صرف اسی وقت حاصل ہو سکتا ہے کہ جہادی تحریک دم توڑ دے۔

یہاں بھی موصوف کی نگاہ میں جزل صاحب کا کردار ہی کلیدی حیثیت رکھتا ہے۔ سوبا چندرن کہتے

ہیں:

وہ واحد آدمی ہیں جو سرحد پار ہشتگردی کو کنٹرول میں رکھ سکتے ہیں۔ یہ بھارت کے

مفاد میں ہو گا کہ مسلح جدوجہد قابل برداشت حد سے نیچے رہے، تاکہ نی دہلی اور سری نگر

کے درمیان کسی عمل کا آغاز ہو سکے اور لائن آف کنٹرول پر باڑ لگانے کے کام کو مکمل کیا

جائسکے۔

موصوف کی نگاہ میں جزل پرویز مشرف ہی وہ شخصیت ہیں جو اس ہفت آسمان کو سر کے

جانے کو ممکن بنائے ہیں۔ غور کیجیے کہ اصل ہدف سری نگر اور مظفر آباد میں راہداری نہیں، لائن آف

کنٹرول پر اپنی گرفت مضبوط کر کے سفر کو آسان بنانا ہے جیسا کہ کلد یپ نیر نے کہا کہ ایک گلی سے

دوسری گلی میں جا سکیں، لیکن اصل مقصد سری نگر اور دہلی کے رشتؤں کو مضبوط کرنا ہے تاکہ کشمیر

بدستور بھارت کے نقشے کے مطابق ہی رہے۔

پھر سب سے اہم اسٹرے ٹیک ہدف یہ ہے کہ پاکستان کی فوج اس معاملے میں اس طرح ملوث ہو کہ بھارت کے اہداف حاصل ہو سکیں اور پاکستانی عوام بھی کوئی تحریک نہ اٹھاسکیں اور جو بات یا جو حل بھی امریکا، بھارت اور جزل صاحب طے کر لیں، اسے ملک کے عوام پر مسلط کیا جاسکے۔ سو باچندرن اپنے تجزیے میں صاف الفاظ میں کہتا ہے کہ:

پاکستان میں سیاسی قیادت کمزور ہے اور مستقبل قریب میں بھی ایسی ہی رہے گی۔

دو طرفہ سطح پر جو کچھ طے کیا گیا ہے، صرف مشرف وہ فرد ہیں جو اسے نافذ کر سکتے ہیں۔

۷۱۹۹ء کے انتخابات میں بہت اکثریت حاصل کرنے کے باوجود نواز شریف لاہور

پروس کو آگے نہ بڑھا سکے۔ اگر یہ ایک حقیقت ہے تو فوج سے براہ راست معاملہ

طے کرنا بھارت کے مفاد میں ہے۔ اگر مشرف آج اسے کنٹرول کرتے ہیں تو بھارت کو

ان سے معاملہ کرنا چاہیے۔ جزل میں اتنا حوصلہ تھا کہ اس نے تسلیم کیا کہ اقوام متحده کی

قراردادیں اب غیر متعلق ہو گئی ہیں۔ اور ایک نرم سرحد کو عارضی حل سمجھا جاسکتا ہے۔

اور ٹیپ کا بند بھی ملاحظہ فرمائیجیے۔ جزل صاحب خواہ دیسے بھارت کو پسند نہ ہوں لیکن اس لیے

ضرور پسند ہیں کہ:

حقیقت یہ ہے کہ صرف جزل مشرف ہی بھارت سے کیے گئے سمجھوتے کو پاکستان میں

زبردستی نافذ (impose) کر سکتے ہیں۔

اس جملے کا ایک ایک لفظ اہم ہے۔ جزل صاحب ایک ”ناگزیر برائی“ ہیں لیکن مطلب

باری کے لیے ضروری ہیں۔ جو بات بھارت سے طے ہو وہ پاکستان کے عوام کے وزن تصورات،

احساسات اور مفادات کے خلاف ہو گی اور اسے ملک پر مسلط (impose) کرنا ضروری ہو گا اور

یہ جزل صاحب اور فوج کے ذریعے ہی ممکن ہے۔ اس لیے جزل صاحب امریکا اور بھارت

دونوں کے لیے بہترین مہرے ہیں یا کھل کر بات کی جائے تو ترپ کا پتہ ہیں! اور یہی وہ مجوزہ

کردار ہے جس کے لیے ان کی وردی بھی ضروری ہے۔ امریکا اور بھارت کی جمہوریت نوازی اپنی

جلگہ، لیکن اس سیاسی نقشے میں رنگ بھرنے کے لیے جس کردار کی ضرورت ہے، اُسے فوجی لباس ہی

میں ہونا چاہیے اور فوج کی قیادت بھی اسی کے پاس ضروری ہے، اور اسے اس روشن خیال اعتدال پسندی کا علم بردار ہونا چاہیے جو دراصل سیکولرزم کا دوسرا عنوان ہے اور جس کا اصل ہدف پاکستان کو اسلامی شخص، اور جہاد فی سبیل اللہ سے محروم کرنا ہے۔

### امریکا بھارت ملی بھگت

کشمیر کے سلسلے میں اس وقت جو کچھ ہو رہا ہے، اسے اس علاقے کے بارے میں امریکا کے عزائم اور امریکا بھارت اور اسرائیل کی اسٹری ٹیجک پاٹرنسپ اور خود اقوام متحده کی ساختِ نو (restructuring) کے پس منظر سے الگ کر کے نہیں سمجھا جاسکتا۔ اگر آپ امریکا کے سابق وزیر خارجہ شروع تالیبٹ کی کتاب Engaging India کا بغور مطالعہ کریں اور خصوصیت سے کارگل کے واقعے کے سلسلے میں، اور پھر اس کے نتیجے میں بھارت اور امریکا میں جو فکری اور سیاسی ہم آہنگی ہی نہیں بلکہ اعتماد باہمی اور مفادات کا اشتراک رونما ہوا، اس نے اسٹری ٹیجک پاٹرنسپ کی راہ ہموار کی، جو اب جارج بوش کے دور میں ایک حقیقت بن چکی ہے۔ جو نت سٹگھ نے تالیبٹ اور کنٹنٹ کے کردار اور تعاون کا صرف اعتراف ہی نہیں کیا بلکہ امریکا کے اس کھیل پر مہر تصدیق ثبت کر دی جو وہ پاکستان اور بھارت کے تنازع کا فائدہ اٹھا کر بھارت سے دوستی اور نی پاٹرنسپ کے حصول کے لیے حاصل کرنا چاہتا تھا۔ جو نت سٹگھ کا بیان غور کرنے کے لائق ہے:

ہمارے اور ہمارے پڑوسیوں کے درمیان گذشتہ چند مہینوں میں کچھ خوفناک باتیں ہو چکی ہیں۔ لیکن اس اختتام ہفتہ میرے اور آپ کے ممالک کے درمیان کچھ نئی اور بہت اچھی چیزیں واقع ہوئی ہیں جو بھروسے اور اعتماد سے تعلق رکھتی ہیں۔ میں اور میرے وزیر اعظم اس کے لیے آپ کے صدر کے شکر گزار ہیں۔

اب یہی وہ اسٹری ٹیجک پاٹرنسپ ہے جو مسئلہ کشمیر کو حلیل (liquidate) کرتے سرحدوں کو غیر موثر بنانے، تحریک جہاد کو ختم کرنے اور پاکستان اور بھارت کو نئے سیاسی معاشرے شافتی رشتہوں میں جگڑنے کے ایک نئے قسم کے ”اکھنڈ بھارت“ کے احیا کے لیے سرگرم عمل ہے اور اس کا اصل اور آخری ہدف اسلامی احیا کے راستے کو روکنا ہے۔ دیکھیے ہنری کسٹرکس چاک دنی

سے اس مقصد کی طرف اشارہ کرتا ہے۔ اپنے ایک تازہ مضمون Implementing Bush's Vision میں وہ یوں رقم طراز ہے:

"Now India, in effect a strategic partner, not because of compatible domestic structures but because of parallel security interests in South East Asia and the Indian ocean and vis-a-vis the radical Islam" (The Nation May 17th, 2005).

اب بھارت اسٹرے ٹیجک پارٹنر ہے، ایک جیسے داخلی نظام کی بناء پر نہیں، بلکہ جنوبی مشرقی ایشیا اور بحر ہند میں انقلابی اسلام کے مقابلے میں سلامتی کے متوازی مفادات کے حصول کے لیے۔

سیاست کا نقشہ اب بالکل واضح ہے۔ امریکا اور بھارت کے تعاون کا مقصد چین کے خلاف مجاز آ رائی ہی نہیں، بلکہ بھارت کو ایک علاقائی قوت سے بڑھ کر ایک عالمی قوت بنانا ہے جس کے بارے میں گذشتہ ایک سال میں ایک درجن سے زائد امریکی روپرٹ میں شائع ہو چکی ہے اور تازہ ترین روپرٹ میں کے دوسرے ہفتے میں شائع ہونے والی کارنیگی انڈومنٹ کی روپرٹ ہے یعنی South Asian Seesaw: A New US Policy on the Subcontinent اس ادارے کے ایک سینیئر اسکالر ایشلے بے ٹیلینگ نے مرتب کیا ہے اور جو اپنی روپرٹ کو امریکی وزیر خارجہ کو نڈولیز ار اس کے افکار کا پروقرار دیتا ہے۔ اس روپرٹ میں اس بات کا بھی صاف اعتراف ہے کہ امریکا کی طرف سے پاکستان کو ایف-۱۶ اطیاروں کی پیش کش پر بھارت کی طرف سے جو بس واجبی سی تقيید کی گئی ہے، وہ اسکیم کا حصہ اور امریکی بھارت میں بھگت ہے جو نئی امریکی حکمت عملی کا نتیجہ ہے:

علاقے کی تنقیل کے لیے امریکا کی غیر علائیہ نئی حکمت عملی کا نتیجہ: ایک عالمی قوت (global power) کے طور پر بھارت کو آگے بڑھانا، جب کہ پاکستان کو بھی ایک کامیاب ریاست ہونے کے لیے مدد پہنچانا ہے۔

روپرٹ میں کہا گیا ہے بھارت کی توانائی کی ضرورتوں کو پورا کرنا، اسے ایک عسکری قوت بنانا اور

اسے ایک نیوکلیر قوت کی حیثیت سے عالمی نظام کا حصہ بنانا اس حکمت عملی کا حصہ ہے۔ گویا بھارت ایک عالمی طاقت ہوگا اور پاکستان اس کی ایک بارگزار اور طفیل ریاست!

### قومی کشمیر پالیسی سے انحراف

جزل مشرف کہتے ہیں کہ وہ اہل کشمیر کے مفادات سے بے وفائی کے مرتكب نہیں ہوئے مگر صاف دیکھا جاسکتا ہے کہ ان کا یہ دعویٰ بالکل کھوکھلا اور خلاف حقیقت ہے۔ جو کچھ وہ عمل کر رہے ہیں، وہ امریکا اور بھارت کی حکمت عملی کے فریم ورک کے بالکل مطابق ہے۔ ذرا ذہن میں تازہ کر لیں کہ انہوں نے اس سلسلے میں کیا کیا ہے:

- ۱ - روشن خیال اعتدال پسندی کے نام پر پاکستان کی تاریخ میں پہلی بار یہ کہا ہے کہ سیکولرزم اسلام سے متصادم نہیں اور پاکستان کو اپنے سیکولر امتحن کو دنیا کے سامنے اجاگر کرنا چاہیے۔
- ۲ - امریکا کی دہشت گردی کے خلاف نام نہاد جنگ میں اس طرح شرکت کی ہے کہ امریکا سے بھی آگے بڑھ گئے ہیں۔ امریکا کے جتنے سپاہی افغانستان میں ہلاک ہوئے ہیں ان سے زیادہ پاکستان کے فوجی خود پاکستان کی سر زمین پر ایسے لوگوں کے تعاقب میں مارے گئے ہیں جو امریکا کو جتنے بھی مطلوب ہوں لیکن وہ پاکستان کے لیے کبھی خطرہ نہ تھے اور اگر آج وہ جزل مشرف کے خلاف ہو گئے ہیں تو محض اس لیے کہ جزل صاحب محض امریکا کی محبت میں ان کے خون کے پیاسے ہیں اور انہوں نے اپنی فوج کو ان کے خلاف اعلان جنگ کر کے انھیں آگ اور خون کی ہوئی میں دھکیل دیا ہے۔ ناردن ایریا کے کو رکانڈر لیفٹیننٹ جزل صدر حسن کے قول (دی ڈی میں) ۲۳ مئی ۲۰۰۵ء) شماں علاقہ جات میں ۷ ہزار پاکستانی فوجی ۲۶۹ چوکیوں پر سرگرم ہیں جو اب تک ۲۸ آپریشن کرچکے ہیں جن میں ۳۰۶ افراد مارے گئے ہیں بیشلوں ۱۵۰ غیر ملکی، جب کہ خود پاکستانی فوج کے ۲۵۱ جوان اور افسر ہلاک ہوچکے ہیں اور ۵۵۰ زخمی ہوئے ہیں۔ یہ تعداد ساڑھے تین سال میں افغانستان میں مرلنے اور زخمی ہونے والے امریکی فوجیوں سے زیادہ ہے۔ کیا ملک میں کوئی فرد یا ادارہ ایسا نہیں جو احتساب کرے اور پوچھئے کہ کس کی جنگ کوں لڑ رہا ہے اور کس قیمت پر؟

۳۔ کشمیر جس کے بارے میں فروری ۲۰۰۲ء تک کہا جا رہا تھا کہ یہ ہماری خارجہ پالیسی اور پاک بھارت تعلقات کے باب میں مرکزی ایشو (core issue) ہے اور اس مسئلے کو اقوام متحده کی قراردادوں کے مطابق جموں و کشمیر کے عوام کی آزادی کی آزادی سے حل کیے بغیر بھارت سے کوئی سیاسی یا تجارتی معاملہ نہیں کیا جا سکتا اور کشمیر کی تحریک جہاڑ آزادی کی جنگ ہے جسے کسی اعتبار سے دہشت گردی قرار نہیں دیا جا سکتا، ایک ایک کر کے ان سب پر مؤقف کو تبدیل کر لیا گیا۔ بھارت کی cross-border infiltration اور cross-border terrorism کی زبان ہم بھی استعمال کرنے لگے ہیں۔ بھارت کے ساتھ دہشت گردی کے پروٹوکول پر مستخط کر دیے گئے اور پاک بھارت مذاکرات کو نہ صرف بھارتی مطالبے کے مطابق، اس نام نہاد دہشت گردی کے خاتمے سے مشروط کر دیا گیا ہے جس کا اعادہ بھارتی قیادت دن رات کر رہی ہے اور کشمیر کے اپنے اٹوٹ اگنگ ہونے کے دعوے کے ساتھ کر رہی ہے بلکہ بھارت کے دوستی کے عمل میں پیش رفت کو کشمیر کے مسئلے کے حل سے بے تعلق (delink) بھی کر دیا گیا۔ نیز اقوام متحده کی قراردادوں کو بھی ہم نے اٹھا کر رکھ دیا۔ تبادل حل کے طور پر تقسیم کشمیر کی تجویز پر بھی غور ہونے لگا اور وہ بھی مشترک کنسروں اور محدود خود مختاری کی باتوں کے ساتھ۔ اب اصل مسئلہ ہی بدلتا گیا ہے، بھارت کے ناجائز قبضے سے جموں و کشمیر کی نجات اور جموں و کشمیر کے عوام کے حق خواردیت کا مطالبہ جو اول دن سے پاکستان کا اصول اور قومی مؤقف تھا اور ہے اور جسے دستور کی دفعہ ۲۵۷ میں ملک و قوم کا وہ مؤقف قرار دیا گیا ہے جس پر کوئی فرد سمجھوتا کرنے کا مجاز نہیں، اب اس کا ذکر غائب ہے اور بات صرف نرم سرحدوں (soft border) اور سرحدات کو غیر متعلق بنانے (making borders irrelevant) کی ہو رہی ہے جس کے معنی اس کے سوا کچھ نہیں کہ امریکا اور بھارت کے مجوزہ ”حل“ پر سمجھوتا کر لیا جائے جس کے اہم اجزاء ہیں:

(ا) کشمیر کی مستقل تقسیم

(ب) دونوں حصوں میں کسی خاص شکل کی ”خود مختاری“

(ج) بھارت کے عمل دخل اور در اندازی کے لیے مستقل گنجائش

(د) امریکا کے لیے علاقے میں داخلے کی کھڑکی کھولنا۔

اور یہ سب اسی وقت ممکن ہے جب کشمیر کی تحریک آزادی کا گلاہونٹ دیا جائے، یا وہاں کی قیادت کو اس نئے نظام کا حصہ بنا لیا جائے یا پھر ان کو بے یار و مددگار چھوڑ کر بھارتی فوج کے ہاتھوں ختم ہو جائے، یا مجبوری کے عالم میں غلامی کی کسی نئی شکل پر آمادہ ہو جانے کا سامان کیا جائے۔

آپ سات تباہلات (seven options) کا جائزہ لین، یا تیسرا حل (third option) کی بات کریں، یا امریکی اسٹڈی گروپ اور فاروق کٹھواری جیسے لوگوں کی پیش کردہ اسکیوں کو دیکھیں، سب کا مرکزی خیال یہ ہے اور اب جزل صاحب جونقطع نظر پیش فرم رہے ہیں وہ اس امریکی بھارتی ایجنسٹ سے مختلف کوئی چیز نہیں۔ بھارتی اخبار دی ہندو کے نائب مدیر سعد حارثہ و رادار اجمیں نے اپنے ایک حالیہ مضمون میں جزل مشرف اور من موہن سنگھ کی ولی ملاقات کے بعد حالات کا جائزہ پیش کیا ہے۔ اس میں اپنے اصولی موقف سے پاکستان کی پسپائی اور بھارت کے اپنے ایجنسٹ کے مطابق معاملات کو آگے بڑھانے کی پوری تصویر دیکھی جا سکتی ہے۔  
(ملاحظہ ہوئے، *Slaying the Demons of Distrust*، نیوز لائن، مئی ۲۰۰۵ء)

اور جس اعتماد (trust) پر اب سارا کار و بار مملکت چلانے اور بھارت سے کشمیر سمیت سارے معاملات طے کرنے کی باتیں ہو رہی ہیں اس کا حاصل تو صرف یہ نظر آ رہا ہے کہ مقصد اور ترجیح بھارت کا اعتماد حاصل کرنا ہے۔ پاکستان کے اہداف، مقاصد اور مفادات، پاکستانی عوام کی تمدنی میں اور عزماً اور سب سے بڑھ کر انصاف اور عدل کے تقاضے، کشمیر کے ڈریٹھ کروڑ انسانوں کے حقوق اور ان کی آزادی سب ثانوی بلکہ غیر متعلق ہو کر رہ گئے ہیں۔ دیکھیے بھارت کے اخبار انڈین ایکسپریس نے اپنی ایک تازہ اشاعت میں اس صورت حال کو کس طرح پیش کیا ہے:

"Now that the April Foreign Policy euphoria is over, the party poopers are out with full force. The question is again being asked : Can we trust Gen Musharraf?

اب، جب کہ خارجہ پالیسی کا اپریل کا سرخوشی کا عالم گزر چکا ہے، پارٹی کے ڈھنڈو رپی پوری طاقت سے میدان میں آ گئے ہیں، یہ سوال پھر پوچھا جا رہا ہے: کیا ہم جزل مشرف پر بھروسہ کر سکتے ہیں؟

یہ سوال اٹھانا ظاہر کرتا ہے کہ ہم نے واقعتاً کوئی چیز دی ہے۔ لیکن سادہ حقیقت یہ ہے

کہ ہم نے قطعاً کوئی رعایت نہیں دی۔ سرحد کے رو بدل، کشمیر میں سی بی ایم کی ترجیح، سب پر ہماری پوزیشن پہلے جیسی ہے۔ اس وقت تو ہم سے زیادہ پاکستان کو ایڈجمنٹ کرنا ہے۔

اس کے بعد موصوف کہتے ہیں کہ بھارت کے لیے سلامتی اولین اہمیت کی حامل ہے اور اس پر کوئی سمجھوتا نہیں ہوگا۔ نیز پاکستان پر امریکی دباؤ شدید ہیں اور وہ پاکستان کو یہ بھی خوف دلاتے ہیں کہ زمینی حالات بدل گئے ہیں اور اب کشمیر میں پاکستان کی تائید بہت کم ہے، لکھتے ہیں: کشمیر کے اندر پاکستان کی حمایت اپنی زیریں ترین سطح پر ہے۔ پاکستان پر امریکی دباؤ بھی اپنی کاث دکھار رہا ہے اس لیے کہ ان کا دہشت گردی کے بارے میں تصور تبدیل ہو چکا ہے۔ (دی نیشن، ۷ اگسٹ ۲۰۰۵ء)

ان تمام امور کے ساتھ اس بات پر بھی خور کریں کہ جزل صاحب نے تازہ ترین دعویٰ یہ بھی کر دیا ہے کہ:

میرا خیال ہے کہ حل موجود ہے۔ مجھے اس پر یقین ہے اور میں وہ حل جانتا ہوں کہ جو بھارت، پاکستان اور کشمیری عوام کے لیے قابل قبول ہونا چاہیے۔ (ذان، ۲۱ اگسٹ ۲۰۰۵ء)  
اس میں وہ بھارت کی "سیکولر حساسیت" (secular sensitivity) کے آگے بھی سپرڈا لئے نظر آ رہے ہیں اور دو قومی نظریہ حق خود ارادیت اور حاکیت کے تمام اصولوں کو ترک کر کے یہاں تک کہہ جاتے ہیں کہ:

اس لیے ضروری ہے کہ یہ عوام کی بنیاد پر علاقے کی بنیاد پر ہو۔ علاقہ تعین کیا جائے لوگوں کو سیلف گورننس دی جائے، غیر فوجی علاقہ بنایا جائے اور کچھ ایسے کام کریں کہ سرحدوں کا سوال غیر متعلق ہو جائے۔

اس پوری تقریر میں زیادہ سے زیادہ اپنی حکمرانی (maximum self governance) اور سرحدوں کو غیر متعلق بنانا کلیدی تصورات ہیں جن کے صاف معنی یہ ہیں کہ اب آزادی اور حق خود ارادیت کا مسئلہ تو باقی ہی نہیں رہا۔ بھارت جو چاہتا تھا کہ جموں و کشمیر کے علاقے دونوں ملکوں کے زیر اثر رہیں، ان کو زیادہ سے زیادہ خود مختاری دے دی جائے (جو خود بڑا

دھندا لاتصور ہے اور جس کا تجربہ مقبوسة کشمیر میں شیخ عبداللہ کے زمانے میں ہو چکا ہے) اور یہ اضافہ کر دیا جائے کشمیر کے تمام حصوں کے درمیان سرحد غیر متعلق ہو جائے۔ سرحد پس ایک سرحدی لکیر کا نام نہیں یہ کسی ملک یا علاقے کی حاکیت کی علامت ہے۔ اور اگر یہی غیر متعلق ہو جائے تو پھر سیاسی آزادی اور علاقائی سلامتی دونوں سے ہاتھ دھونا پڑے گا۔

واضح رہے کہ من موہن سنگھ نے وزارتِ عظمیٰ کا حلف لینے کے بعد جو پہلی بات کی وہ نرم سرحدوں کی تھی۔ اسی بات کو اب جزل صاحب دہرار ہے ہیں۔ اس کے ساتھ دہلی میں ان کے اس ارشاد کو بھی شامل کر لیجئے کہ کشمیر کے مستقبل کے نظام میں حریت کافرنز کی قیادت کے ساتھ عمر عبداللہ اور محبوبہ مفتی کا بھی کردار ہو گا۔ اور شاید اس نہلے پر دہلا لگاتے ہوئے مقبوسة کشمیر کے کٹ پتلی وزیر اعلیٰ نے ارشاد فرمایا ہے کہ پانی کے مسائل کا حل یہ ہو سکتا ہے کہ بغلیبار اور کشن گنگا کے ڈیم وغیرہ کے سلسلے میں مشترک نگرانی کا نظام قائم کیا جائے۔

اس سارے معاملے کا ایک اور تشویش ناک پہلو یہ ہے کہ تبادل حلوب کے اس سارے کھیل نے خود کشمیری قیادت کو پاٹ دیا ہے اور ان کے درمیان شدید کفیوژن کی کیفیت ہے۔ آل پارٹیز حربیت کافرنز مقتضی ہے اور اب ایک طرف میر واعظ عمر فاروق اور عمر عبداللہ (نیشنل کافرنز) کے ساتھ ایک محاذ پر جمع ہونے کی باتیں کر رہے ہیں تو دوسری طرف سردار عباد القیوم اپنی تاریخی پوزیشن تبدیل کر کے سات حلوب کے گن گانے لگے ہیں اور کشمیریوں کو ”کسی بھی قسم کی خود مختاری“ مل جانے کی باتیں کر رہے ہیں۔ البتہ مجاہدین اور وہ کشمیری لیڈر جو اپنی اصولی پوزیشن پر مردانہ وارثابت قدم ہے اور ہر خطہ مول لینے کو تیار ہے، سید علی شاہ گیلانی ہے جو پاکستان کا سب سے مضبوط قلعہ ہے لیکن وہ اب یہ کہنے پر مجبور ہو گیا ہے کہ ”ہم نہ تنگے ہیں اور نہ دبے ہیں لیکن پاکستان کی قیادت غالباً تنگ گئی ہے اور وہ اب کشمیر کی تحریک حربیت کی وکالت ترک کر کے بھارت کے مؤقف کی وکالت پر اتر آئی ہے“۔ وہ ٹوٹے ہوئے دل کے ساتھ کہتے ہیں:

آج کشمیر ثانوی حیثیت اختیار کر گیا ہے۔ اب بغلیبار اور کشن گنگا ڈیم کے مسائل اہم ہو گئے ہیں۔ صحافیوں، اداکاروں، گلوکاروں اور عمومی ونڈو کی آمد و رفت شروع ہو گئی ہے۔ پاکستان اور بھارت باہم شیر و شکر ہو رہے ہیں اور یہ سب کچھ اس کے باوجود

ہورہا ہے کہ کشمیر پر بھارت کا قبضہ برقرار ہے اور یہاں ظلم و ستم کا بازار اسی طرح گرم ہے، بلکہ فوجی مظالم میں روز بروز اضافہ ہو رہا ہے۔  
جہاں تک ہمارا تعلق ہے، ہم زنجیر غلامی کو کامنے کے لیے اپنا کام کرتے رہیں گے،  
بے وفائی کرنے والوں کی اپنی منزل تاریک ہے۔

### ذہنی شکست خور دگی

جزل پرویز مشرف اپنی خط رنگ قلا بازی (u-turn) کے باوجود قوم سے یہی کہہ رہے ہیں کہ ان پر بھروسہ کیا جائے، وہ کشمیر کے کاز سے کبھی بے وفائی (betray) نہیں کریں گے۔ قوم ان کے اس اعلان پر کیسے بھروسہ کر سکتی ہے؟ قوم یہ دیکھ رہی ہے کہ تین سال سے کشمیر کے مسئلے پر وہ مسلسل پسپائی اختیار کرتے چلے جا رہے ہیں اور اس طرح وہ قول و قرار کے معاملے میں سخت ناقابل اعتبار ثابت ہوئے ہیں۔ انہوں نے کہا تھا کہ میں ایوب، یحیٰ اور ضیاء کی طرح نہیں ہوں کہ اپنے اقتدار کو دوام دینے کی کوشش کروں لیکن عملاً انہوں نے ایوب اور ضیاء ہی کے نقش قدم پر چلنا پسند کیا، ریفرنڈم کا ڈھونگ بھی رچایا اور جس طرح ضیاء الحق نے ۹۰ دن کا وعدہ کر کے وعدہ خلافی کی اسی طرح جزل پرویز مشرف نے بھی دسمبر ۲۰۰۴ء میں وردی اتنا نے کا عہدو پیان کر کے عہد شکنی کی۔ دستور کی حفاظت کا حلف لے کر دستور کو پامال کیا، سیاست میں فوج کی عدم مداخلت کا عہد کر کے فوج کو سیاست میں ملوث کیا اور اب اسے بدستور ملوث رکھنے پر مصر ہیں۔ اس ریکارڈ کی موجودگی میں ان کے عہدو پیان پر کون بھروسہ کر سکتا ہے۔ اور ان کے الفاظ اور حقیقت کے فرق کو کون نظر انداز کر سکتا ہے کہ موصوف نے کوئی میں اشاف کا لج میں خطاب کرتے ہوئے، یہاں تک کہہ دیا ہے کہ ملک میں جمہوریت قائم ہے، نظام حکومت وزیر اعظم چالا رہے ہیں اور فوج کا سیاست میں کوئی خل نہیں! کیا دن کورات اور رات کو دن کہنے اور چوری اور سینہ زوری کی اس سے تباہا ک مثال بھی مل سکتی ہے؟

پھر وہ کہتے ہیں کہ میں کسی کے دباؤ میں فیصلے نہیں کرتا حالانکہ جس طرح امریکا کے دباؤ میں وہ ۲۰۰۱ء سے مسلسل اقدامات کر رہے ہیں اور اب بھارت سے دوستی کی پیگیں بڑھا رہے

ہیں ( واضح رہے کہ ۲ جنوری ۲۰۰۱ء کے پاک بھارت اعلامیے کے بارے میں امریکا کے سابق وزیر خارجہ کوں پاول کا اعلان اب ریکارڈ کا حصہ ہے کہ اس کا مسودہ ان کا تیار کردہ تھا (ملاحظہ ہوڈاں ۱۱ مئی ۲۰۰۵ء کے شمارے میں سابق خارجہ سیکرٹری شمساد احمد کا مضمون (CBMs: not a final solution) وہ بالکل واضح ہے۔ اور باب ووڈ ورڈ کی کتاب Bush at War میں پاکستان کے جزل پرویز مشرف کے ذلت آمیز طریقے سے ہتھیار ڈالنے (abject surrender) کی جو تفصیلات ملتی ہیں اس کی روشنی میں کون اس بات پر یقین کرے گا کہ جزل پرویز مشرف کے نبیدی فیصلے واشنگٹن میں نہیں، اسلام آباد میں ہوتے ہیں۔ خود ان کے وزیر کہتے ہیں کہ اگر ہم نے بُش کا ساتھ نہ دیا ہوتا تو ہمارا حشر بھی افغانستان اور عراق جیسا ہوتا۔ کیا اس کے بعد بھی کسی ثبوت کی ضرورت ہے کہ یہاں فیصلے بیرونی دباؤ کے تحت ہو رہے ہیں یا ملکی حاکمیت اور قومی وقار اور مفادات کے مطابق۔

جزل صاحب بار بار یہ بھی کہہ رہے ہیں کہ دنیا کے حالات بدل گئے ہیں، اور نائن الیون کے بعد اب قوت کے استعمال سے سیاسی فیصلے نہیں ہو سکتے، حالانکہ نائن الیون کا اگر کوئی سبق ہے تو صرف یہ کہ اس کے بعد صرف قوت ہی کے ذریعے فیصلے ہو رہے ہیں۔ جو کمزور ہے یا قوت کا استعمال کرنے کا عزم اور داعیہ نہیں رکھتا، اس کے مقدار میں مخلوق کے سوا کچھ نہیں۔ نیز یہ بھی ایک حقیقت ہے کہ قوت کا جواب قوت ہی سے دیا جاسکتا ہے اور امریکا اپنی ساری عسکری اور تکنائوجیکل برتری کے باوجود نہ پورے افغانستان پر اپنا اقتدار مسلط کرنے میں کامیاب ہے اور نہ عراق پر بلکہ پوری دنیا نائن الیون کے بعد پہلے سے زیادہ غیر محفوظ ہو گئی ہے۔ دہشت گردی کو دہشت گردی سے ختم کرنے کی حکمت عملی یکسرنا کام ہو گئی ہے، نیز دہشت گردی کے اسباب دُور کرنے کے بارے میں زبانی جمع خرچ کے باوجود اس سمت میں کوئی موثر اقدام دنیا میں کسی بجائے بھی، (بشویل فلسطین، کشمیر، ہیشان، فلپائن، تھائی لینڈ) نہیں کیا گیا۔ بدستمی سے کشمیر میں امریکا اور بھارت کے دباؤ میں جزل پرویز مشرف نے تو تحریک آزادی سے براءت کا اعلان کر دیا ہے اور اسے دہشت گردی کے خانے میں رکھ دیا ہے لیکن بھارت کی ریاستی دہشت گردی اسی طرح جاری ہے بلکہ روز افزدی ہے۔ دوسری طرف حق خود ارادیت ہی سے دست برداری کا راستہ اختیار کر کے ”زیادہ سے زیادہ خود مختاری“

علاقائی تقسیم اور کھلی سرحدوں کی باتیں ہو رہی ہیں جو تنازع کے اسباب دُور کرنے کے بجائے ان کو دائری شکل دینے اور نہ ختم ہونے والی پنج آزمائی کا سامان فراہم کرنے کے متادف ہے۔ سیدھی اور واضح بات یہ ہے کہ جزل پرویز مشرف ڈنی شکست قبول کرچکے ہیں اور اپنی شکست پر پردہ ڈالنے کے لیے سیاسی ملمع آرائی کرنے کی کوشش کر رہے ہیں۔

سیاسی، معاشری اور عسکری قوت میں عدم مساوات کوئی نئی بات نہیں اور دنیا میں سیاسی نقشے اس عدم مساوات کے باوجود بدلتے ہیں اور بدلتے رہیں گے۔ کیا آج افغانستان میں امریکی افواج اور نہتے عوام کے درمیان قوت کی مساوات ہے؟ کیا عراق میں یہ مساوات ہے؟ کیا دنیا کے ۱۴۰ اممالک جو گذشتہ ۵۰ سال میں عظیم اور طاقت و راستماری قتوں کے چنگل سے جنگ آزادی اٹھ کر آزاد ہوئے ہیں عسکری مساوات کے ساتھ جدوجہد کر رہے تھے؟ کیا بھارت کو ۱۹۸۶ء کے بعد کشمیر میں جس مراجحت کا سامنا کرنا پڑا ہے وہ عسکری مساوات پر مبنی ہے؟ آج بھی جس جہادی تحریک سے بھارت پریشان ہے اور تملار رہا ہے اس کے بارے میں اس کے اپنے چیف آف اسٹاف کا قول ہے کہ زیادہ سے زیادہ ۱۰ ہزار مجاہد (جنگیں وہ دہشت گرد کہتا ہے) میدان میں ہیں اور بھارت کی ۹ لاکھ فوج ان کو قابو نہیں کر پا رہی ہے۔ بات مساوات کی نہیں، اصل مسئلہ ایمان، عزائم اور اپنے اہداف کے حصول کے لیے استقلال اور پامردی کا ہے۔ کارگل کے معمر کے میں بھی اصل فاتح بھارتی فوج نہیں وہ شہید کرتل ہے جس نے تن تہبا بھارتی فوج کو خون کے آنسو لادیے اور جس کی شجاعت اور استقامت پر بھارتی فوج نے بھی رشک کیا!

پاکستان کوئی کاغذی مملکت (banana republic) نہیں۔ یہ ریاست الحمد للہ ایک نیوکلیر پاوار اور ایک عظیم قوم کی روایات کی امین ہے جو اپنے ایمان، عزت اور آزادی کے لیے بڑی سے بڑی قربانی دینے کے باب میں شاندار ریکارڈ رکھتی ہے۔ پاکستانی قوم نے گذشتہ ۷۵ برسوں میں اپنا پیٹ کاٹ کر فوج کو جو سائل فراہم کیے ہیں اور جسے آپ خودنا قابل تغیر دفاعی قوت کہتے ہیں وہ کس لیے ہے۔ کیا یہن الاقوامی تعلقات کا یہ ایک مسلمہ اصول نہیں کہ جنگ خارجہ پالیسی کا ایک آلہ ہے (war is an instrument of foreign policy)۔ اگر جنگ امریکا، برطانیہ، روس، اسرائیل، بھارت کے لیے خارجہ سیاست کا ایک آلہ کا رہے تو دوسروں کے لیے کیوں

ممنوع ہے۔ بلاشبہ جنگ نہ مطلوب ہے اور نہ محمود؛ لیکن اگر ضرورت پڑے تو آزادی اور حاکیت کی حفاظت کے لیے یہی مؤثر ترین راستہ ہوتا ہے۔ اس کے سوا کوئی چارہ کارنہیں اور پہلے سے اس دروازے کو بند کر دینا دراصل اپنی آزادی اور حاکیت کو داؤ پر لگانے کے متادف ہے۔ یہ نہ ہے گوشنڈاں تو ہو سکتا ہے اسے کیش مرداں قرانہیں دیا جاسکتا۔

پھر ایک دعویٰ یہ بھی کیا جا رہا ہے کہ کشمیر کے مسئلے کے حل کے لیے بس یہ نادر موقع ہے جسے اگر ہم نے گرفت میں نہ لیا تو ہمیشہ کے لیے ضائع ہو جائے گا۔ حالانکہ حقیقت یہ ہے کہ اس وقت سے زیادہ ناسازگار وقت اس مسئلے کے جتنی حل کے لیے بھی نہ تھا۔ اس وقت تو ضرورت اس کی ہے کہ تحریک آزادی کی حفاظت کی جائے، مناسب تیاری — عسکری اور معاشی اور سب سے بڑھ کر ملک میں قومی مفاہمت اور یک ریگی — جاری رکھی جائے اور صحیح وقت کا انتظار کیا جائے۔ بھارت کے لیے قبضے کی قیمت (cost of occupation) کو جتنا بڑھایا جا سکتا ہو، بڑھایا جائے، لیکن پورے تحمل اور حکمت و تدبیر کے ساتھ۔ یہ وقت دوستی کی پینگلیں بڑھانے کا نہیں، مسئلے کو زندہ رکھتے ہوئے رکھرکھاؤ کے ساتھ مناسب وقت کے انتظار کا ہے۔ نیز ہر اس اقدام سے مکمل اجتناب کیا جائے جو جموں و کشمیر کے عوام اور ان کی قومی تحریک مزاحمت کو مزور کرنے والی یا ان کی توقعات پر اوس ڈالنے والی ہو۔ اور یہی رائے ان تمام افراد کی ہے جن کی نگاہ دنیا کے حالات، پاکستان کے لیے کشمیر کی اہمیت اور بھارت کے اپنے حالات پر ہے۔ جzel صاحب کی یہ بے قراری کہ ان کے عہد حکومت اور من موبہن سنگھ کے عہد حکومت میں مسئلے کا آخری حل نکل آئے، خود غرضی اور بے بصیرتی کے سوا کچھ نہیں۔ پاکستان کی خارجہ سیاست کے تمام اہم کردار متنبہ کر رہے ہیں کہ یہ وقت جلد بازی میں کوئی اقدام کرنے کا نہیں ہے۔

### تجربہ کار سفارت کاروں کا اضطراب

آغا شاہی اور حمید گل تو بار بار کہہ چکے ہیں لیکن اب تو وہ لوگ بھی بولنے پر مجبور ہو گئے ہیں جو خاموش سفارت کاری سے آگے کمبوں نہ بڑھتے تھے۔ مثلاً:

سابق خارجہ سیکرٹری شمسداد احمد جو کارگل کے وقت بھی اس عہدے پر فائز تھے ذان میں

اپنے مضمون: CBMs: Not a Final Solution (امی ۲۰۰۵ء) میں منتبہ کرتے ہیں کہ یہ وقت فیصلے کا نہیں۔ وہ لکھتے ہیں:

ہر صورت میں، دونوں ملکوں کے تعلقات کی اشتعال الگیز تاریخ اور ماضی کے تجربات کے پیش نظر غیر حقیقی امیدیں قائم کرنے یا نتائج نکالنے میں محتاط ہونا چاہیے۔ دونوں طرف بداعتمادی اور اندیشوں کی گہری جڑیں ہیں، اور محض شعلوں پر پھونکنیں مارنے یا نیک خواہشات کرنے سے یہ تخلیل نہ ہو جائیں گے۔ بھارت اور پاکستان دونوں کو اس کو جڑ سے ختم کرنے کے لیے گہرائی میں جانا ہوگا۔

اعتمادسازی کے اقدامات بہتر ماحول پیدا کرنے کے لحاظ سے اس عمل میں معاون ہو سکتے ہیں لیکن یہ تنازعات حل کرنے کا مقابلہ نہیں ہیں۔ یہ حیرانی کی بات نہیں کہ پاک کی یک طرفہ پیش کشوں کے باوجود صدر مشرف منتبہ کرتے رہے ہیں کہ جب تک تھے میں پوشیدہ مسائل حل نہ پیش کیے جائیں گے، تنازعات پھر بھڑک اٹھیں گے۔ جو کام پیش نظر ہے وہ آسان نہیں ہے۔ متعلقہ مسائل کی پیچیگی کے بارے میں کوئی فریب نظر نہیں ہونا چاہیے۔ ہمیں ان کی مزید ضرورت ہے اور اسے برقرار رکھنا چاہیے لیکن جلد بازی میں ایسے فیصلوں کی طرف نہیں جانا چاہیے جو دونوں ممالک میں داخلی طور پر حکومت یا شخصیات کی تبدیلی کے بعد برقرار رہ سکیں۔

ہمیں ضرورت ہے کہ پاکستان میں بھارت کے لیے اپنی تبدیل شدہ پالیسی کے بارے میں قومی اتفاق رائے پیدا کریں۔ اس کے لیے شفافیت اور داخلی محااذ پر حقیقی قومی کوشش کے ذریعے اعتمادسازی کی ضرورت ہوگی، بحث اور اتفاق کے لیے ہوتلوں کی لا یبوں میں نہیں بلکہ پارلینمنٹری چیئرمیٹر میں تمام متعلقہ سیاسی عناصر کے اشتراک کے ساتھ۔

ایک سابق سفیر جاوید حسن ڈاٹن (امی ۲۰۰۵ء) میں Kashmir: The Time Factor کے عنوان سے اپنے مضمون میں حالات کی تغییر پر قوم اور قیادت کو منتبہ کرتے ہیں اور صاف الفاظ میں کہتے ہیں کہ یہ وقت آخری حل کے لیے سب سے زیادہ ناموزوں ہے۔ اس وقت بہترین حکمتِ عملی اس مسئلے پر holding on operation (برقرار رکھنے کا عمل) ہے نیز آخری

فیصلے کے لیے تیاری کی جائے جو ان کے خیال میں اگلے ۲۵ سال میں ہو سکتا ہے۔ وہ لکھتے ہیں:

اگر ہم ربع صدی کے اس طویل وقٹے کے بعد بھارت کے مقابله میں مضبوط پوزیشن میں ہونا چاہتے ہیں تو ہمیں داخلی سیاسی استحکام کو مضبوط کرنا چاہیے۔ قومی سطح پر ایک منظور شدہ سیاسی فریم ورک کے اندر جس میں نما بندہ اداروں کی اہمیت کو تسلیم کیا جائے افراد پر انحصار کے بجائے ادارے تغیر کیے جائیں، قانون کی حکمرانی کو مضبوط بنایا جائے اور میرٹ پر فیصلے کرنے کے اصول پر عمل کیا جائے۔

اس کے ساتھ ہی ہمیں ملک کی معاشی ترقی میں اضافہ کرنا چاہیے۔ اس کے لیے قومی وسائل کا زیادہ بڑا حصہ معاشی ترقی کے لیے منصوب کر کے تعلیم، سائنس اور لکنالوچی کو اپنی معاشی منصوبہ بندی میں زیادہ اہمیت دینی چاہیے۔ اس کا تقاضا ہو گا کہ ہم اپنے دفاعی اخراجات پر سخت کنٹرول کریں اور مکملہ کم ترین قیمت پر قبل لحاظ سدہ جاریت برقرار رکھیں۔

کشمیر کے تازعے کے عاجلانہ آخری حل کی توقع یا تو موجودہ حقائق کے بارے میں شدید غلط فہمی پر مبنی ہے یا اس مفروضے پر مبنی ہے کہ پاکستان کا مستقبل اس کے ماضی سے بہتر نہیں ہو گا۔ یہ مفروضہ اتنا مایوس کن اور شکست خور ہے کہ قبول نہیں کیا جاسکتا۔ ہمارا گذشتہ ایک دو سال کا تجربہ بتاتا ہے کہ بھارت کشمیر کے آخری حل کے لیے ہماری بے صبری کا ناجائز فائدہ اٹھاتے ہوئے ہم سے یک طرف درعا میتیں حاصل کرے گا۔

سابق سفیر اور خارجہ سیکرٹری اقبال اخوند اپنے مضمون or Kashmir: denouement or sell out (ڈاٹن، ۲۹ اپریل ۲۰۰۵ء) میں اپنے شدید اضطراب کا اظہار کرتے ہوئے متنبہ کرتے ہیں کہ جلدی میں کوئی اقدام نہ کریں۔ وہ لکھتے ہیں:

کشمیر کے تازعے کا معاملہ تو ایک طرف رہا، مشرف من موہن سنگھ معاہدہ ایسا ہے جو سیاچن یا بگیہار یا تازعے کے دوسرے خمنی مسائل تک کے بارے میں کچھ نہیں کہتا۔ یہ سری نگر مظفر آباد، بس سروس، ٹرکوں کے ذریعے تجارت کے اضافے اور منقسم ریاست کے دوسرے علاقوں اور شہروں کے درمیان بھی ایسی ہی سروس کے اجر کی تجویز دیتا

ہے۔ کیا لائن آف کنٹرول کی یہ نرمی (ایک طرح کا جواز فراہم نہ بھی کرے تب بھی) عملًا اس کو استحکام دینے کے مصدق نہیں ہے؟

اس طرح ہمارے آپشن کم ہو جاتے ہیں (اور کافی عرصے سے کم ہیں) کہ اپنی پوزیشن پر کھڑے رہیں یا میدان جیسا بھی ہے، اس میں کھیلیں۔ لیکن جب کوئی کشمیر پر ہمارے اصولی موقف پر قائم رہنے کی بات کرتا ہے تو اس کے ٹھیک ٹھیک کیا معنی ہوتے ہیں؟ مسئلہ کشمیر کا اساسی غیرمتبدل اصول (صرف اس لیے نہیں کہ یہ اقوام متعدد کی قراردادوں میں لکھا ہوا ہے) حق خود رادیت کا اصول ہے اور یہ کشمیری عوام کو نظر انداز کر کے کنٹرول لائیں پر سمجھو تے کو خارج از بحث قرار دیتا ہے۔ شروع ہی سے بھارت اس بات کے حق میں رہا ہے کہ ”جس کو ملے وہی پائے“ کے اصول پر تقییم کر لی جائے لیکن اب اس ملک میں کچھ امن کے حامی ایسے ہیں جو آگے جانے کے لیے تیار ہیں۔ یقیناً پاکستان کے پاس کشمیر پر بھارت کے قبضے کو قبول کرنے اور جائز قرار دینے کا کوئی قانونی یا اخلاقی جواز نہیں ہے، اور نہ کوئی عملی سیاسی دلیل ہے کہ وہ اپنا حصہ رکھنے کے تباہ لے میں ایسا کرے۔

بلاؤشہ معابدہ دہلی پر خاصا شور شرaba ہے مگر یہ ماحول دونوں ملکوں کے درمیان تعلقات کی اہمیت کے بغیر نہیں ہے جہاں کے عوام جذباتی ہنگامہ آرائی کی لہروں کے ساتھ ایک انتہا سے دوسری انتہا کی طرف بہہ جانے کے عادی ہیں۔ کشمیر میں بس سروں اور تجارتی راستے کھولنے سے کشمیر کا مسئلہ حل نہیں ہوگا۔ یہ ایسا آغاز ہیں جن کے تتمیٰ نتیجے کی کوئی پیش گوئی نہیں کی جاسکتی۔ منقسم کشمیر یوں کا باہم ملنا جلتا خود اپنی ایک حرکیات پیدا کر سکتا ہے۔ بھارت کو بھی زمینی حقیقت کا سامنا کرنا ہوگا اور اس کے مضرات کو تسلیم کرنا ہوگا۔ بھارت کا کشمیر کو ۵۰ برس سے اپنا اٹوٹ انگ کہنے نے اس حقیقت کو تبدیل نہیں کیا ہے کہ بھارت کا کشمیر پر قبضہ ہمیشہ کی طرح غیر یقینی رہے گا۔

کسی بھی صورت میں کشمیر پر پیش رفت خط مستقیم پر نہیں ہوگی۔ یہ تسلیم کرنا چاہیے بھارت سے مذاکرات میں پاکستان کسی ہموار میدان میں نہیں کھیل رہا۔

سفارتی میدان میں آپ کا کھلیل کرکٹ نہیں ہوتا۔ آپ اس پر انحصار نہیں کر سکتے کہ کوئی انضمام نامی سفارت کار آخري گیند پر چوکا لگائے اور ٹرانی جیت لائے۔ قائدِ عظیم یونیورسٹی کے سابق ڈین پروفیسر اعجاز حسین کی بات بھی ریکارڈ پر لانے اور اس پر غور و فکر کی ضرورت ہے، وہ لکھتے ہیں:

مشترکہ اعلانیے میں جنگ بندی پر کوئی دفعہ نہیں ہے، وادی سے بھارتی افواج کو واپس بلانے پر کوئی وعدہ نہیں ہے اور بھارتی سکیورٹی فورسز کے ریاستی دہشت گردی کے اقدامات کو روکنے کا کوئی وعدہ نہیں ہے۔ اسی طرح اس میں سیاچن، سرکریک یا بلگیہار پر کسی پیش قدمی کا کوئی بیان نہیں ہے۔ ان حقائق کے پیش نظر امیدوں سے بھی زیادہ کامیابی کے وعدے حیران کن ہیں۔ جب ان سے پوچھا گیا کہ انہوں نے جوم بالغ آمیز دعویٰ کیا ہے، اس کی کیا بنیاد ہے؟ انہوں نے اسے کشمیر کے تازعے کو حل کرنے کی تلاش میں بھارتی قیادت کے خلوص کے حوالے سے بیان کیا۔ وہ کیا سادگی ہے!

مشترکہ بیان کے مطابق امن کا عمل ناقابل واپسی ہے۔ یہ مشرف کے اس سابقہ دعوے سے بہت نیچے اترنا ہے کہ کشمیر کے تازعے کو حل کرنے میں ناکامی امن کے عمل کو روک دے گا۔ اس پسپائی کے بعد ایک اور پسپائی آئی۔ صدر نے اپنی سابقہ پوزیشن کی جو گذشتہ سال کئی موقعوں پر بیان کی تھی کہ کشمیر کا تازع ع حل کرنے کے لیے ایک حصتی تاریخ کا تعین کیا جائے، خود ہی تردید کر دی۔ ان قلاباز یوں پر توجہ نہیں ہونا چاہیے۔ یہ ان کی بھارت پر عنایات کا تسلسل ہے۔ بھموں اقوام متحده کی قراردادوں سے دستبرداری، کشمیر کے حل کے لیے نارملائزیشن کی اہمیت اور کشمیر میں رواصلح چدو جہد کو دہشت گردی قرار دینا۔ کہا جاسکتا ہے کہ امن کے عمل کو ناقابل واپسی قرار دے کر کشمیر پر یوڑن کو مکمل کر لیا گیا۔ پس کشمیر کی پالیسی جس پر صدر عمل بیڑا ہیں اور جس کی مغرب اور بھارت حمایت کر رہے ہیں، امن کے عمل کی کامیابی کے لیے خوش آیند نہیں۔ کشمیر پر کوئی امن دیر پا ہونا ممکن نہیں ہے جو کشمیر پر قوی اتفاق رائے کی مضبوط بنیادوں پر نہ ہو۔ صدر کو یاد رکھنا چاہیے کہ کشمیر پاکستان کی کئی حکومتوں کا قبرستان بن چکا ہے۔

### فیصلے کی گھڑی

یہ ہے پاکستانی تجربہ کا رسفارت کاروں اور دانش ورول کی سوچ جو قوم کی اجتماعی سوچ کی نمایندگی کرتی ہے۔ جزل پرویز مشرف اسے یک رنگ انداز کر کے جس ایجنسٹے پر بگٹھ رواں دوال ہیں، وہ صرف ہریت اور تباہی کا راستہ ہے۔ وقت کا تقاضا ہے کہ ان کو اس میں مزید پیش قدمی سے روکا جائے اور قوم اپنے تشخص، آزادی، اسٹرے ٹیجک مفادات اور اپنے ڈیڑھ کروکشمیری بھائیوں اور بہنوں کے حقوق کی حفاظت کے لیے کمرستہ ہو۔ جس مشکل مقام پر جزل صاحب نے ہمیں پہنچا دیا ہے، اس کی بڑی وجہ ملک میں فرد واحد کا اقتدار اور قومی اداروں کے ذریعے اور قوم کو اعتماد میں لے کر قومی امور پر فیصلے نہ کرنے کا راجحان ہے جو ساری خرابیوں کی جڑ ہے۔ یہی جمہوریت اور آمریت کا بنیادی فرق ہے۔ جمہوریت میں اگر ایک طرف دستور کی بالادستی، قانون کی حکمرانی اور قومی احتساب اور جواب دہی کا نظام مؤثر ہوتا ہے تو دوسرا طرف فیصلہ قومی اتفاق رائے سے ہوتا ہے۔ یہی وجہ ہے کہ خود کشمیر پالیسی کے صحیح خطوط پر مرتب ہونے اور چلاجے جانے کا انحصار جمہوریت کی مکمل بحالی اور پارلیمنٹ کی بالادستی میں ہے۔ جزل صاحب جو کچھ کر رہے ہیں اس میں نہ انھوں نے کامیابی کو اعتماد میں لیا ہے اور نہ پارلیمنٹ کو حتیٰ کہ پارلیمنٹ کی کشمیر کمیٹی تک کوئی معاملے میں شریک مشورہ نہیں کیا گیا۔ بس ایک شخص حالات کا ناجائز فائدہ اٹھا کر اس پالیسی سے انحراف کر رہا ہے جس پر پوری قوم کا اتفاق رہا ہے اور جو خود دستور میں مرتسم ہے۔ وقت کی ضرورت ہے کہ ایک بار پھر قوم کے تمام ذمہ دار عناصر پاکستان کی اصولی پالیسی کا اعادہ کریں اور قوم کو بیدار کریں تاکہ انحراف کرنے والے ہر قدم کو روک دیا جائے اور تحریک آزادی کشمیر کے شہیدوں کے خون سے بے وفائی نہ کرنے دی جائے، خواہ اس کے لیے جدوجہد کرنی ہی طویل اور صبر آزمائیکوں نہ ہو۔

سب کو اچھی طرح سمجھ لینا چاہیے کہ مسئلہ کشمیر پاکستان اور بھارت کے درمیان کوئی سرحدی تنازع نہیں جیسا کہ چین اور بھارت کے درمیان ہے۔ ہمارے سامنے اصل ایشور یا است جوں کشمیر کے حق خود ارادیت کا ہے جس کی پشت پرانصف کے مسلمہ اصول، یعنی الاقوامی قانون،

اقوام متحده کی قراردادیں اور جمہوریت کی متفق علیہ روایات ہیں اور جن کا تقاضا ہے کہ ریاست کے ڈیڑھ کروڑ انسان اپنی آزاد مرضی سے اپنے سیاسی مستقبل کا فیصلہ کریں۔ یہی وہ حق ہے جس کو حاصل کرنے کے لیے وہ جان کی بازی لگائے ہوئے ہیں۔ جغرافیہ، تاریخ، عقیدہ، ثقافت، معیشت ہر اعتبار سے ان کی تقدیر پاکستان سے وابستہ ہے اور انہوں نے ہر ممکن طریقے سے اس کا اظہار بھی کر دیا ہے خواہ اس کا تعلق گھری کے وقت سے ہو یا قومی ترانے سے، کھیل سے ہو یا سیاست سے، تمہاروں سے ہو یا رسوم و رواج سے۔۔۔ ان کے قوی ہیرو پاکستان کے اکابر ہیں، بھارت کے نہیں۔۔۔ لیکن اس حقیقت کے باوجود ابھی کشمیر کا موقف یہ ہے کہ ان کو اپنی رائے کے اظہار اور اپنے مستقبل کو طے کرنے کا باقاعدہ موقع ملتا چاہیے۔

پاکستان ان کے اس حق کا وکیل ہی نہیں، اس پورے معاملے میں ایک بنیادی فریق ہے۔ گوجھڑا زمین کا نہیں لیکن یہ بھی ایک حقیقت ہے اور اس طرح زمین کا مسئلہ بھی ریاست کے بساںوں کے مسکن ہونے کی حیثیت سے متعلق ہے کہ مکین اور مکان لائینگ ہیں۔ لیکن واضح رہے کہ اصل ایشو بھارت کے ناجائز قبضے سے نجات اور ابھی کشمیر کا اپنی آزاد مرضی سے تقسیم ہندی ایکم کے تحت اپنے مستقبل کا فیصلہ کرنے کا ہے، زمین کی بندربانٹ اصل ایشو نہیں۔

پھر یہ بھی ایک مغالطہ ہے کہ کشمیر کے لوگ آسانیاں مانگ رہے ہیں۔ وہ تو اپنی آزادی اور شاخت کی حفاظت کے لیے جان کی بازی لگائے ہوئے ہیں اور روزانہ شہادتیں پیش کر کے اور ہر رہنمای کی نماز جنازہ میں ہزاروں افراد کی صورت میں خراج تحسین پیش کر کے، اپنے عزم اور مستقبل پر اعتماد کا اظہار کر رہے ہیں۔ مسئلہ ریلیف نہیں بھارت کے تسلط سے آزادی ہے۔

پاک بھارت دوستی کی کوئی بھی کوشش اسی وقت مفید ہو سکتی ہے جب وہ عزت اور برابری کے مقام سے ہو اور وہ اسی وقت باراً اور ہو سکتی ہے جب اس کا ہدف بنیادی تنازع کے حق و انصاف کے مطابق طے کیا جانا ہو جو تمام بگاڑ اور تصادم کا باعث رہا ہے۔ جو کچھ اس وقت کیا جا رہا ہے وہ سراب ہے اور دھوکا۔۔۔ اس سے کبھی بھی حقیقی دوستی جنم نہیں لے سکتی اور نہ کشمیر کا مسئلہ حل ہو سکتا ہے۔۔۔ ہم یہ کہنا بھی اپنا فرض سمجھتے ہیں کہ حق و انصاف سے ہٹ کر جو بھی عارضی حل تلاش کیا جائے گا، وہ مزید تصادم اور تفرقہ کو جنم دے گا۔ پاکستانی قوم کسی ایسے انتظام کو بھی قبول نہیں کرے گی جو

کشمیری عوام کی تحریک آزادی سے بے وفائی پرمنی ہوا و محض قبی مفادات کے حصول کو سب کچھ سمجھ کر کیا گیا ہو۔ نیز کشمیری عوام بھی اپنی جدوجہد کو بے شر ہوتا نہیں دیکھ سکتے اور نہ وہ اپنے شہیدوں کے لہو سے غداری کے لیے تیار ہیں۔ ان کی جدوجہد بہر حال جاری رہے گی۔ اس لیے پاکستانی حکمرانوں کو ہمارا مشورہ ہے کہ سراب کی تلاش میں وقت ضائع نہ کریں اور اصل حقائق کی روشنی میں مسائل کے حل کے لیے کوششیں جاری رکھیں۔ سب سے زیادہ اپنی قومی یک جہتی کی فکر کریں اور مسائل کے صحیح استعمال کے ذریعے وہ قوت حاصل کریں جس کے بغیر ہم نہ اپنی آزادی کو محفوظ رکھ سکتے ہیں اور نہ اپنے مظلوم بھائیوں کے لیے حق و انصاف کے حصول کو ممکن بناسکتے ہیں، اس لیے کہ یہ جرم ضعیفی کی سزا مرگ مفاجات

(کتاب پچ دستیاب ہے، قیمت: ۵ روپے، سیکڑہ پر رعایت۔ منشورات، منصورة، لاہور)